



Влада на Република Северна Македонија

- ГЕНЕРАЛЕН СЕКРЕТАРИЈАТ -

Сектор за правни работи

Бр.50-1803/2

Скопје, 13 март 2019 година

Здружение
ТРАНСПАРЕНСИ ИНТЕРНЕШНЛ-МАКЕДОНИЈА
Скопје

ПРИМЕНО:	14.03.2019		
Орг. ед.	Број	Прилог	Вредн.
0302	327	1	1

Генералниот секретаријат на Владата на Република Северна Македонија постапувајќи по барањето од барателот на информацијата Транспаренси Интернешнл – Македонија, согласно член 20 став (2) и член 26 став (1), а во врска со член 6 став 1, точка 5 и став (3) од Законот за слободен пристап до информации од јавен карактер („Службен весник на Република Македонија“ бр.13/06, 86/08, 6/10, 42/14, 148/15 и 55/16), на 13.3. 2019 година го донесе следното :

РЕШЕНИЕ

Барањето за пристап до информации од јавен карактер бр.49-6039/1 од 13.06.2018 година, поднесено од барателот на информацијата Транспаренси Интернешнл – Македонија, СЕ ОДБИВА.

Образложение

До Генералниот секретаријат на Владата на Република Македонија, барателот Транспаренси Интернешнл – Македонија, поднесе барање за пристап до информации од јавен карактер бр.49-6039/1 од 13.06.2018 година, со кое ја побара следната информација од јавен карактер:

„полномошно од Влада на Република Македонија со кое ја ополномоштува адвокатската куќа White & Case LLP од Њујорк, застапник на Република Македонија во постапка пред Меѓународниот центар за решавање на инвестициски спорови во Вашингтон, Д.Ц (ИЦСИД Случај бр.АРБ/17/46), да поднесе претставка против Транспаренси Интернешнл – Македонија пред Транспаренси Интернешнл Берлин.“

Генералниот секретаријат постапувајќи по барањето донесе решение бр.49-6039/2 од 12.07.2018 година со кое барањето на подносителот го одби како неосновано.

Против решението бр.49-6039/2 од 12.07.2018 година, од страна на подносителот на барањето Транспаренси Интернешнл – Македонија беше изјавена жалба до Комисијата за заштита на правото за слободен пристап до информациите од јавен карактер, која донесе решение бр.08-344 од 25.02.2019



Влада на Република Северна Македонија

- ГЕНЕРАЛЕН СЕКРЕТАРИЈАТ -

Сектор за правни работи

година со која жалбата на жалителот се уважува, се поништува решението и се задолжува Генералниот секретаријат на Владата на Република Северна Македонија на жалителот да му ги достави бараните податоци.

Генералниот секретаријат на Владата на Република Северна Македонија постапувајќи по барањето на Транспаренси Интернешнл – Македонија, како и по насоките дадени во решението бр.08-344 од 13.02.2019 година на Комисијата за заштита на правото за слободен пристап до информациите од јавен карактер спроведе постапка за утврдување на фактичка состојба потребно за постапување донесување на одлука по барањето согласно закон.

Во однос на материјалното право и конкретното барање на Транспаренси Интернешнл – Македонија се утврди следната состојба:

Согласно член 6 став (1), точка 5) од Законот за слободен пристап до информации од јавен карактер, имателите на информации можат да одбијат барање за пристап до информација во согласност со закон ако информацијата се однесува на информација која врз основа на закон претставува информација стекната или составена за истрага, кривична или прекршочна постапка, за спроведување на управна и на граѓанска постапка, а чие давање би имало штетни последици за текот на постапката.

Пред донесувањето на одлука по поднесеното барање на Транспаренси Интернешнл – Македонија, Генералниот секретаријат на Владата на Република Северна Македонија задолжително спроведе тест на штетност во согласност со член 3 став (1) алинеа 6 од Законот за слободен пристап до информации од јавен карактер. Согласно утврдено, Генералниот секретаријат на Владата на Република Северна Македонија заклучи дека со објавувањето на предметната информација, можат да настанат штетни последици врз јавниот интерес што се заштитува, а при тоа штетите ќе бидат поголеми од јавниот интерес утврден со закон кога би се објавиле бараните информации.

Генералниот секретаријат на Владата на Република Северна Македонија повторно заклучи дека, бараната информација претставува информација стекната или составена за истрага, кривична или прекршочна постапка, за спроведување на управна и на граѓанска постапка, и со нејзино давање дека ќе настанат штетни последици за текот на постапката која се води пред надлежниот меѓународен орган, односно пред Меѓународниот центар за решавање на инвестициски спорови во Вашингтон.

Во однос на конкретното барање и предметот, Владата на Република Северна Македонија има издадено генерално полномошно на полномошникот, адвокатска куќа White & Case LLP од Њујорк, за преземање на сите потребни процесни дејства во име на Република Северна Македонија во конкретната



Влада на Република Северна Македонија

- ГЕНЕРАЛЕН СЕКРЕТАРИЈАТ -

Сектор за правни работи

арбитражна постапка и не е можно овој документ да се издвои од постапката без притоа да не настанат штетни последици по самата постапка.

Комисијата за заштита на правото за слободен пристап до информациите од јавен карактер во образложение на Решението бр.08-344 од 25.2.2019 година наведе дека согласно член 80 став 1 од Законот за парнична постапка, странките можеле да преземаат дејствија во постапката лично или преку полномошници, но судот можел да ја повика странката која има полномошник пред судот лично да се изјасни за фактите што треба да се утврдат во парницата. Согласно мислењето на Комисијата, согласно член 89 став 1 од Законот за парничната постапка, полномошникот бил должен при првото дејствие во постапката да поднесе полномошно, односно полномошното полномошникот требало да го има прибавено пред започнување на постапката, што значи дека истото, според Комисијата не било „стекнато или составено за истрага, кривична или прекршочна постапка...“. Генералниот секретаријат на Владата на Република Северна Македонија ја разгледа оваа насока за постапување дадена во решението на Комисијата за заштита на правото за слободен пристап до информациите од јавен карактер, но смета дека во однос на оваа насока е настанато недоразбирање и недосогледување на позицијата на Владата на Република Северна Македонија во конкретниот спор. Имено, во спорот кој што е поведен пред Меѓународниот центар за решавање на инвестициски спорови во Вашингтон, Република Северна Македонија се јавува како пасивната страна, односно е тужена страна, а не активна страна - тужител. Согласно член 184 став 1 и став 2 од Законот за парнична постапка, парницата почнува да тече со доставувањето на тужбата до тужениот. Во постапка, парницата почнува да тече со доставувањето на тужбата до тужениот. Во поглед на барањето што го поставила странката во текот на постапката, конкретната парница започнува да тече од моментот кога за барањето (тужбата) е известена спротивната странка, односно Република Северна Македонија. De facto, Република Северна Македонија ангажирала полномошник откако го примила барањето од тужителот, односно од почетокот на парницата. При таква состојба на работите во конкретниот случај, основано се поставува прашањето дали Република Северна Македонија можела да донесе одлука за ангажирање на полномошник пред да дознае, односно согласно правилата на процедурата да биде известена со службен акт дека против неа е поведена постапка и дека во конкретниот спор се јавува како пасивна, односно како тужена страна во постапката.

Имајќи го во предвид барањето на Транспаренси Интернешнл – Македонија, неговата содржина, можноста на Република Северна Македонија да настанат штетни последици по јавниот интерес, Генералниот секретаријат на Владата на Република Северна Македонија, заклучи дека нема основ да се донесе поинакво



Влада на Република Северна Македонија

- ГЕНЕРАЛЕН СЕКРЕТАРИЈАТ -

Сектор за правни работи

решение, односно да биде уважено барањето на Транспаренси Интернешнл – Македонија на начин како што истото е поставено.

Поради сето погоре наведено, согласно член 20 став (2) и член 26 став (1), а во врска со член 6 став 1, точка 5 и став (3) од Законот за слободен пристап до информации од јавен карактер се одлучи како во диспозитивот на ова решение.

Упатство за правно средство: Против ова решение на Генералниот секретаријат на Владата на Република Северна Македонија може да се изјави жалба во рок од 15 дена од денот на приемот на истото до Комисијата за заштита на правото на слободен пристап до информации од јавен карактер.

Решено на ден 13.3. 2019 година под бр.50-1803/2.

ГЕНЕРАЛЕН СЕКРЕТАР НА ВЛАДАТА
НА РЕПУБЛИКА СЕВЕРНА МАКЕДОНИЈА

Д-р Драги Ратиковски

